



اصلاح و دعوت

محمد ذکوان ندوی

قرآن کا ایک اسلوب

قرآن کا انداز یہ ہے کہ وہ معروف قسم کے فلسفیانہ اور دانش ورانہ اسلوب میں کلام نہیں کرتا۔ یہی احادیث و آثار کا معاملہ ہے۔ یہ خود پڑھنے والے کی ذمہ داری ہے کہ وہ تدریس کے ذریعے سے اُس کے معنوی حقائق کو دریافت کرے۔ قرآن کا طریقہ یہ ہے کہ وہ ساری بات خود بتانے کے بجائے لوگوں کو تدریس کی دعوت دیتا ہے۔ تاہم اُس کا اسلوب ایسا ہے جس کو ہر آدمی سمجھ سکے، خواہ وہ عامی ہو یا غیر عامی۔

مثلاً اِس بات کو واضح کرنے کے لیے کہ دنیا کے متعلق اُس کا تصور کیا ہے، قرآن میں آپ کو 'تصور' (concept) جیسے الفاظ نظر نہیں آئیں گے، بلکہ وہ ایسے اسلوب میں اپنا نقطہ نظر بیان کرے گا کہ ایک سنجیدہ آدمی پڑھتے ہی اُس کو سمجھ لے اور جس قدر وہ اُس پر تدریس کرے، اتنا ہی اُس کی معنویت اور گہرائی اُس پر روشن ہوتی چلی جائے۔ فہم قرآن کے باب میں اِس پہلو کو ملحوظ رکھنا بے حد ضروری ہے۔

قرآن کے دو مقام پر اس حقیقت کو درج ذیل الفاظ میں بیان کیا گیا ہے:

۱۔ 'فَأَمَّا مَنْ طَغَىٰ. وَآثَرَ الْحَيٰوةَ الدُّنْيَا. فَإِنَّ الْجَحِيْمَ هِيَ الْمَأْوٰى' (النازعات ۷۹-۸۰-۸۱)، یعنی جس نے سرکشی کا طریقہ اختیار کیا اور دنیا کی زندگی کو فوقیت دی تو بلاشبہ جہنم ہی اُس کا ٹھکانا ہوگا۔

۲۔ 'بَلْ تُؤْثِرُونَ الْحَيٰوةَ الدُّنْيَا. وَالْآخِرَةُ خَيْرٌ وَأَبْقٰى' (الاعلىٰ ۸۷-۸۸-۸۹)، یعنی تمہارا اصل مسئلہ یہ نہیں کہ آخرت تمہارے لیے ناقابل فہم ہے، بلکہ اصل یہ ہے کہ تم آخرت کی ابدی زندگی کے مقابلے میں دنیا کی وقتی اور فانی زندگی کو ترجیح دے رہے ہو، جب کہ حقیقت یہ ہے کہ آخرت دنیا سے زیادہ بہتر بھی ہے

اور پایدار بھی۔

مذکورہ آیات میں دیکھا جاسکتا ہے کہ ان کا بنیادی مفہوم بالکل واضح ہے۔ تاہم اس پر تدبر کیا جائے تو دو مزید حقیقتیں آشکارا ہوتی ہیں:

ایک یہ کہ قرآن میں دنیا کا تصور یہ نہیں ہے کہ آدمی ترک دنیا کا طریقہ اختیار کر کے اُس سے بالکل دست بردار ہو جائے، بلکہ اُس کا مطالبہ یہ ہے کہ آدمی دنیا کو آخرت پر ترجیح دینے کے بجائے اُس کو صرف اُسی قدر اہمیت دے، جتنی کہ فی الحقیقت اُس کو دینا چاہیے۔ وہ دنیا کو عیش کا ابدی گھر سمجھنے کے بجائے اُسے تیاری کا ایک وقتی مرحلہ سمجھے۔ ایک مشہور روایت میں اس حقیقت کو انتہائی خوبی کے ساتھ اس طرح بیان کیا گیا ہے: 'اعْمَلْ لِدُنْيَاكَ بِقَدْرِ مَقَامِكَ فِيهَا، وَاعْمَلْ لِآخِرَتِكَ بِقَدْرِ بَقَائِكَ فِيهَا'، یعنی دنیا کے لیے اتنا عمل کرو جتنا دنیا میں تم کو رہنا ہے، اور آخرت کے لیے اتنا عمل کرو جتنا آخرت میں تم کو رہنا ہے۔

اسی حقیقت کو ایک ارشاد رسول میں اس طرح بیان کیا گیا ہے: 'عَنْ أَبِي مُوسَى الْأَشْعَرِيِّ رَضِيَ اللَّهُ عَنْهُ، أَنَّ رَسُولَ اللَّهِ صَلَّى اللَّهُ عَلَيْهِ وَآلِهِ وَسَلَّمَ قَالَ: "مَنْ أَحَبَّ دُنْيَاهُ أَصَرَّ بِآخِرَتِهِ، وَمَنْ أَحَبَّ آخِرَتَهُ أَصَرَّ بِدُنْيَاهُ، فَاتِّرُوا مَا يَبْقَى عَلَى مَا يَفْنَى" یعنی سیدنا ابو موسیٰ اشعری رضی اللہ عنہ سے روایت ہے کہ رسول اللہ صلی اللہ علیہ وآلہ وسلم نے فرمایا: جس نے دنیا کو محبوب بنایا، اُس نے اپنی آخرت کو نقصان پہنچایا اور جس نے آخرت کو محبوب بنایا، اُس نے اپنی دنیا کو نقصان پہنچایا۔ پس تم فنا ہونے والی چیز کے مقابلے میں باقی رہنے والی چیز کو ترجیحی حیثیت سے اختیار کرو۔

دوسرے یہ کہ آدمی کا اصل مسئلہ یہ نہیں ہے کہ وہ دنیا سے فائدہ اٹھاتا یا دنیوی سرگرمیوں میں دل چسپی لیتا ہے۔ اس کے برعکس، آدمی کا اصل مسئلہ یہ ہے کہ وہ دنیا ہی کو سب کچھ سمجھ کر اُسے خدا اور آخرت پر ترجیح دیتا ہے اور اس طرح وہ 'حب عاجلہ' (القیامہ ۷۵: ۲۰-۲۱) کا شکار ہو کر حیات و کائنات سے متعلق ابدی حقائق کو فراموش کر دیتا ہے۔ چنانچہ عبداللہ بن مسعود رضی اللہ عنہ کی نسبت سے روایت ہے کہ ایک بار انھوں نے یہ آیت 'فَأَمَّا مَنْ ظَنَّىٰ وَآثَرَ الْحَيٰوةَ الدُّنْيَا' پڑھی تو پوچھا: کیا تم جانتے ہو کہ ہم نے کیوں دنیا کی اس زندگی

۱۔ تفسیر روح البیان، اسماعیل حقی ۸/۲۵۔

۲۔ احمد، رقم ۱۹۶۹۔

کو آخرت پر ترجیح دے رکھی ہے؟ پھر اس کی وضاحت کرتے ہوئے فرمایا: اس کا سبب دنیا کی خوش گواری، کھانا پینا اور آدمی کے سامنے اس کی لذت و رونق کی موجودگی اور اس کا جلد ہی قابل حصول بن جانا ہے۔ اس کے برعکس، آخرت ہماری نگاہوں سے پوشیدہ ہے۔ چنانچہ ہم نے جلد مل جانے والی چیز کو لے لیا اور بدیر ملنے والی چیز کو چھوڑ دیا:

وعن ابن مسعود أنه قرأ هذه الآية، فقال: أتدرون لم أثرنا الحياة الدنيا على الآخرة؟ لأن الدنيا حُضِرَتْ، وعُجِّلَتْ لنا طيباتها وطعامها وشرابها، ولذائها وبهجتها، والآخرة غُيِبَتْ عَنَّا، فَأَخَذْنَا الْعَاجِلَ، وَتَرَكْنَا الْآجِلَ. (تفسير القرطبي ۲/۲۰)

اسلوب سے متعلق اگر مذکورہ پہلو کو ملحوظ نہ رکھا جائے تو قرآن آدمی کو یا تو محض ایک سادہ قسم کی واعظانہ کتاب نظر آئے گا جس میں اعلیٰ دماغ کے لیے کوئی گہرائی اور ابیل نہ ہو، یا وہ قرآن کو پڑھ کر عام دانش ورانہ انداز میں اس کی توجیہ اور معنویت تلاش کرنے کی ناکام کوشش کرے گا۔ تاہم اگر اس اسلوب کا لحاظ رکھا جائے تو قرآن کا ایک سچا طالب علم بہ آسانی اس کے مطلوب تک رسائی حاصل کر سکتا ہے۔

حقیقت یہ ہے کہ قرآن کا یہ اسلوب اس کا ایک عجیب اعجاز ہے۔ اسی کے ذریعے سے اس کی صداقت کھلتی اور اس کے رموز آشکارا ہوتے ہیں۔ اسی کے ذریعے سے قرآن آدمی پر اپنے فلسفہ و حکمت اور اپنے قانون و شریعت کے اسرار کھولتا اور انسانی ذہن کو روشنی اور رہنمائی عطا کرتا ہے۔

[لکھنؤ، ۲۰ مارچ ۲۰۲۱ء]



"Note from Publisher: Al-Mawrid is the exclusive publisher of Ishraq. If anyone wishes to republish Ishraq in any format (including on any website), please contact the management of Al-Mawrid on info@al-mawrid.org. Currently, this journal or its contents can be uploaded exclusively on Al-Mawrid.org, JavedAhmadGhamidi.com and Ghamidi.net"